

Røða hjá Elsebeth Mercedis Gunnleygsdóttur, landsstýrskvinnu, í sambandi við at fyrsta flagið til nýggja sambýlið, sum skal byggjast á Mýrini í Hoyvík, varð loyst, 2. mars 2021

Góðan dag og vælkomin øll somul!

Í dag er ein stórir dagur, tí at í dag verður spakin settur í til nýggja sambýlið, sum verður bygt her á Mýrini í Hoyvík. Hetta er byrjanin til eina nýggja tíð.

Henda verkætlanin, sum í dag fer av bakkastokki, hevur ein drúgva søgu. Sum øll vita, stóðu tvey sethús her frammanundan, sum var heimið hjá 11 fólki við menningartarni. Men hesi húsini vóru í ringum standi, og tí valdi man at taka hesi niður og byggja eitt nýtt sambýli.

Hendan verkætlanin byrjaði at álvara í 2017, tá verklagslógin varð lögð fyri Løgtingið. Tá var ætlanin at byggja tveir vardar bústaðir fyri 58 mió. kr. Men tað vísti seg skjótt, at tann kostnaðarmetingin fór ikki at halda. Tí var broytingaruppskot lagt fyri Løgtingið í desember 2020, og samtykti Løgtingið einmælt at byggja sambýlið á Mýrini í januar í ár. Høvuðsprojektið verður liðugt um ein mánað, og verða arbeiðstøkurnar bodnar út í mai, og klárt at fara undir at byggja í juni.

Og nú eru vit fleiri, sum eru sera spent og gleðast um, at vit endiliga fara undir at byggja hetta nýggja sambýlið. Hetta fer at broyta umstøðurnar munandi til tað betra. Og tey, sum fara at búgva her, og tey, sum verða av, hava fylgt væl við alla tíðina, og eru øgiliga spent uppá, at nýggja heimið verður liðugt, og tey sleppa at flyta inn.

Nýggja sambýlið verður til 18 fólk við lættari og tyngri menningartarni, og ymsum førleikum at klára seg sjálvi í dagligdegnum. Hetta hevur man tikið hædd fyri í innrættingini, og tí verða tað fleiri ymiskt bútilboð í nýggja sambýlinum.

Tey, sum klára seg sjálvi í dagligdegnum, fara at búgva í sjálvstøðugum íbúðum. Onnur hava í størri mun tørv á sosialt samband við hini búfólkini, og at hava starvsfólk rundan um seg. Hetta hevur man tikið hædd fyri í innrættingini. Stórir dentur er lagdur á at byggja soleiðis, og at tað við innrættingini verður stuðlað undir, at búfólkini kunnu hava ein virknan gerandisdag. Bygginevnd og arkitekturar hava lagt seg eftir at skapa eitt heimligt og funktionelt heim, har hædd er tikið fyri øllum hesum týðandi þortum.

Og umstøðurnar verða munandi betri, enn tær vóru – og tað haldi eg, at vit øll frøast um!

Nú byggingin loksins fer av bakkastokki, er hetta byrjanin til eina nýggja tíð, og síðst í næsta ári, verður klárt at flyta inn í nýggja sambýlið.

Og nú henda byggiverkætlan fer at bakkastokki, fari eg at takka bygginevnd, sum við innliti og royndum hevur gjørt eitt stórt arbeiði, og Landsverk fyri ráðgeving og at hava havt verkætlanarleiðsluna um hendi. MAP arkitekturar fyri at hava sniðgivið og teknað ein funktionellan og einfaldan bygning, sum tekur hædd fyri tørvini hjá búfólki bæði inni og uttanfyri. Og allar samstarvsparntarar hjá MAP, sum prosjektera hesa byggiverkætlan. Og takk til Articon, sum fer at standa fyri jørðarbeiðnum, og ynskja tykkum blíðan byr í arbeiðinum.

Eg fari eisini at takka Løgtinginum og allari teirri politisku skipanini fyri at vísa verkætlanini vælvild, eins og øllum teimum, sum hava havt ein virknan leiklut í gera hesa verkætlan til veruleika.

Við hesum orðum er løtan komin, har eg fari at loysa flagið.

Takk fyri!

Elsebeth Mercedis Gunnleygsdóttur, landsstýriskvinna í almannamálum